

യോഹന്നാൻ എഴുതിയ ഒന്നാം ലേഖനം

1 ലോകാരംഭത്തിനു മുമ്പ് ഉണ്ടായിരുന്ന ചില തിനെപ്പറ്റിയാണ് ഞങ്ങൾ ഇപ്പോൾ നിങ്ങളോടു പറയുന്നത്.

ഇത് ഞങ്ങൾ കേട്ടതും ഞങ്ങളുടെ സ്വന്തം കണ്ണുകളാൽ കണ്ടതും ഞങ്ങൾ വീക്ഷിച്ചതും ഞങ്ങളുടെ സ്വന്തം കൈകളാൽ തൊട്ടതിനെപ്പറ്റിയും ആണ്.

ജീവൻ തരുന്ന വചനത്തെപ്പറ്റിയാണ് (ക്രിസ്തു) ഞങ്ങൾ നിങ്ങൾക്ക് എഴുതുന്നത്. **2**ആ ജീവനെ നമുക്കു കാണിച്ചു തന്നു, ഞങ്ങൾ അതു കണ്ടു. ഞങ്ങൾക്ക് അതിനെപ്പറ്റി തെളിവു തരാൻ കഴിയും. ഈ ജീവൻ ഞങ്ങൾക്കു കാണിച്ചു തന്നത് ദൈവമാണ്. പിതാവായ ദൈവത്തോടൊപ്പമുള്ള ജീവനാണത്. ശാശ്വതമായി തുടരുന്ന ജീവനാണത്. **3**ഞങ്ങൾ കണ്ടതും കേട്ടതുമായ കാര്യങ്ങളെപ്പറ്റി ഇപ്പോൾ എന്തിന് സംസാരിക്കുന്നു? ഞങ്ങൾക്കുള്ള കൂട്ടായ്മയിൽ നിങ്ങൾ പങ്കുള്ളവരാകണം എന്ന് ഞങ്ങളാഗ്രഹിക്കുന്നു. ഞങ്ങൾക്കുള്ള കൂട്ടായ്മ പിതാവിനോടും അവന്റെ പുത്രനായ യേശുക്രിസ്തുവിനോടും കൂടിയാണ്. **4**ഞങ്ങളോടൊപ്പം നിങ്ങൾ നിറഞ്ഞ സന്തോഷത്തിലാകാൻ തക്കവണ്ണമാണ് ഞങ്ങളിൽ എഴുതുന്നത്.

ദൈവം നമ്മുടെ പാപം ക്ഷമിയ്ക്കും

5ദൈവത്തിൽനിന്നുള്ള സത്യോപദേശം ഞങ്ങൾ കേട്ടു. ഇപ്പോൾ ഞങ്ങൾ ഇതു നിങ്ങളോടു പറയുന്നു: ദൈവം പ്രകാശമാണ്. ദൈവത്തിൽ ഇരുൾ ഇല്ല. **6**അതുകൊണ്ട് നമ്മൾ ദൈവത്തോടൊത്തു ചേർന്നു പോവുകയാണെന്നു പറയുകയും എന്നാൽ ഇരുളിൽ ജീവിക്കുകയുമാണെങ്കിൽ നമ്മൾ നുണയരാണ്, നമ്മൾ സത്യത്തെ പിന്തുടരുന്നില്ല. **7**ദൈവം പ്രകാശത്തിലാണ്. നമ്മളും പ്രകാശത്തിൽ ജീവിക്കണം. നമ്മൾ വെളിച്ചത്തിൽ ജീവിക്കുകയാണെങ്കിൽ നാം പരസ്പരം കൂട്ടായ്മ പങ്കുവയ്ക്കും. നമ്മൾ പ്രകാശത്തിൽ ജീവിക്കുമ്പോൾ ദൈവപുത്രനായ യേശുക്രിസ്തുവിന്റെ രക്തം എല്ലാ പാപങ്ങളിൽനിന്നും നമ്മെ ശുദ്ധീകരിക്കുന്നു.

8നമ്മിൽ പാപം ഇല്ല എന്നു നാം അവകാശപ്പെടുന്നു എങ്കിൽ നാം നമ്മെത്തന്നെ വിഡ്ഢികളാക്കുന്നു. സത്യം നമ്മിൽ ഇല്ലതാനും. **9**എന്നാൽ നമ്മുടെ പാപങ്ങൾ നാം ഏറ്റുപറയുന്നുവെങ്കിൽ ദൈവം നമ്മുടെ പാപം ക്ഷമിക്കുകയും നാം ചെയ്ത എല്ലാ ദുഷ്ടചെയ്തികളിൽ നിന്നും നമ്മെ ശുദ്ധീകരിക്കുകയും ചെയ്യും. കാരണം, നമുക്കു ദൈവത്തെ വിശ്വസിക്കാവുന്നതാണ്. ശരിയായത് ദൈവം ചെയ്യും. **10**നമ്മൾ പാപം ചെയ്തിട്ടില്ലെന്നു പറയുകയാണെങ്കിൽ നാം ദൈവത്തെ നുണയനാക്കുകയാണ് ചെയ്യുന്നത്- നമ്മൾ ദൈവത്തിന്റെ ശരിയായ സത്യോപദേശം സ്വീകരിക്കുന്നില്ല.

ക്രിസ്തു നമ്മുടെ സഹായകൻ
2 എന്റെ പ്രിയ മക്കളേ, നിങ്ങൾ പാപം ചെയ്തതു എന്ന് ഉദ്ദേശത്തോടുകൂടിയാണ് ഞാൻ ഇത് എഴുതുന്നത്. പക്ഷേ ഏതെങ്കിലും ഒരുവൻ പാപം ചെയ്താൽ പിതാവിന്റെ മുമ്പിൽ നമുക്കുവേണ്ടി ന്യായീകരിക്കുന്ന നീതിമാനായ യേശുക്രിസ്തുവുണ്ട്. **3**നമ്മുടെ പാപങ്ങൾക്ക് പ്രായശ്ചിത്തമാണ് ക്രിസ്തു. എല്ലാ മനുഷ്യരുടെയും പാപങ്ങൾ മാറ്റിക്കളയാനുള്ള പാതയാണ് ക്രിസ്തു.

3ദൈവം നമ്മോടു ആജ്ഞാപിച്ച കാര്യങ്ങൾ നാം അനുസരിക്കുകയാണെങ്കിൽ നമുക്കു സത്യമായും ദൈവത്തെ അറിയാം എന്നുള്ളത് നിശ്ചയമാണ്. **4**ഒരുവൻ “എനിക്കു ദൈവത്തെ അറിയാം” എന്നു പറയുകയും ദൈവകല്പനകളെ ധിക്കരിക്കുകയും ചെയ്യുന്നുവെങ്കിൽ അവൻ നുണയനാണ്. സത്യം അവനിൽ ഇല്ല. **5**എന്നാൽ ഒരുവൻ, ദൈവത്തിന്റെ ഉപദേശം അനുസരിക്കുമ്പോൾ ദൈവത്തിന്റെ സ്നേഹം അവനിൽ സത്യമായും അതിന്റെ ലക്ഷ്യം കൈവരിച്ചു. ഇങ്ങനെയാണ് നാം ദൈവത്തെ പിന്തുടരുകയാണെന്ന് അറിയുന്നത്. **6**ഒരുവൻ ദൈവത്തിൽ ജീവിക്കുന്നു എന്നു പറയുകയാണെങ്കിൽ അവൻ ക്രിസ്തു ജീവിച്ചതുപോലെ ജീവിക്കണം.

അന്യരെ സ്നേഹിക്കണം

7എന്റെ പ്രിയ സ്നേഹിതരേ, പുതിയൊരു കല്പനയല്ല ഞാൻ നിങ്ങൾക്ക് എഴുതുന്നത്. ആദി മുതൽക്കേ നിങ്ങൾക്ക് ഉണ്ടായിരുന്ന അതേ കല്പനയാണ് ഞാൻ എഴുതുന്നത്. നേരത്തേ തന്നെ കേട്ട ഉപദേശമാണ് ഈ കല്പനകൾ. **8**എന്നിരിക്കിലും പുതിയൊരു കല്പനയായാണ് ഞാൻ ഇതെഴുതുന്നത്. ഈ കല്പന സത്യം ആണ്; അതിന്റെ സത്യം യേശുവിലും നിങ്ങളിലും നിങ്ങൾക്കു കാണുവാൻ സാധിക്കും. ഇരുൾ മാഞ്ഞുപോകുകയും സത്യപ്രകാശം മുന്നേ തന്നെ പ്രകാശിച്ചു കൊണ്ടിരിക്കുകയും ചെയ്യുന്നു.

9ഒരുവൻ “ഞാൻ പ്രകാശത്തിലാണ്” എന്നു പറയുകയും സഹോദരനെ വെറുക്കുകയും ചെയ്യുന്നുവെങ്കിൽ അവൻ ഇപ്പോഴും അന്ധകാരത്തിലാണ്. **10**തന്റെ സഹോദരനെ സ്നേഹിക്കുന്നവൻ പ്രകാശത്തിലായിരിക്കുകയും തെറ്റ് ചെയ്തിക്കുന്ന ഒന്നും അവനിൽ ഇല്ലാതിരിക്കുകയും ചെയ്യും. **11**എന്നാൽ തന്റെ സഹോദരനെ വെറുക്കുന്നവൻ ഇരുളിലാണ്. അവൻ ജീവിക്കുന്നത് ഇരുട്ടിലാണ്. എങ്ങോട്ടാണ് താൻ പോകുന്നതെന്ന് അവനറിഞ്ഞുകൂടാ. എന്തു കൊണ്ടെന്നാൽ ഇരുൾ അവനെ അന്ധനാക്കി.

12നിങ്ങളുടെ പാപങ്ങൾ യേശുവഴി ക്ഷമിക്കപ്പെട്ടുകൊണ്ട് പ്രിയമക്കളേ, ഞാൻ നിങ്ങൾക്ക് എഴുതുന്നു.

13ആദി മുതൽക്കേ ഉണ്ടായിരുന്നവനെ നിങ്ങൾ അറിഞ്ഞിരിക്കയാൽ പിതാക്കന്മാരേ,

നിങ്ങൾക്കു ഞാൻ ഇതെഴുതുന്നു. ദുഷ്ടനെ ജയിച്ചിരിക്കയാൽ യുവാക്കളേ, ഞാൻ നിങ്ങൾക്കു എഴുതുന്നു.

14പിതാവിനെ അറിയാമെന്നതു കൊണ്ട് മക്കളേ, ഞാൻ നിങ്ങൾക്ക് എഴുതുന്നു. ആദിമുതൽ നിലനിന്നവനെ നിങ്ങൾക്ക് അറിയാമെന്നതു കൊണ്ട് പിതാക്കന്മാരേ, ഞാൻ നിങ്ങൾക്കു എഴുതുന്നു. നിങ്ങൾ കരുത്തരായതു കൊണ്ട് യുവാക്കളേ, ഞാൻ നിങ്ങൾക്ക് എഴുതുന്നു. ദൈവത്തിന്റെ വചനം നിങ്ങളിൽ ജീവിക്കുകയും നിങ്ങൾ ദുഷ്ടനെ ജയിക്കുകയും ചെയ്തിരിക്കുന്നു.

15ലോകത്തെയോ, അതിലുള്ളവയെയോ സ്നേഹിക്കരുത്. ഒരുവൻ ലോകത്തെ സ്നേഹിക്കുന്നുവെങ്കിൽ പിതാവിന്റെ സ്നേഹം അവനിലില്ല. 16ലോകത്തിലെ ദുഷ്ടക്കാര്യങ്ങൾ ഇവകളാണ്.

പാപം നിറഞ്ഞ സ്വയത്തെ പ്രീതിപ്പെടുത്താനുള്ള നമ്മുടെ കാമം, നാം കാണുന്ന ദുഷ്ടത നിറഞ്ഞ കാര്യങ്ങൾ സ്വന്തമാക്കാനുള്ള കാമം, നമ്മുടെ സ്വത്തുക്കളിലുള്ള നമ്മുടെ അഹങ്കാരം.

എന്നാൽ ഇവയൊന്നും പിതാവായ ദൈവത്തിൽ നിന്നുള്ളവയല്ല. അത്തരം കാര്യങ്ങൾ ലോകത്തിൽനിന്നാണ് വരുന്നത്. 17ലോകം കടന്നുപോയിക്കൊണ്ടിരിക്കുന്നു. ലോകത്തിലെ ജനങ്ങളുടെ ആഗ്രഹവും മാറിപ്പോകുന്നു. എന്നാൽ ദൈവം ആഗ്രഹിക്കുന്നത് ചെയ്യുന്നവൻ എക്കാലവും ജീവിക്കും.

ക്രിസ്തുവിന്റെ ശത്രുക്കളെ അനുകരിക്കരുത്

18പ്രിയമക്കളേ, ഇത് അന്ത്യനാഴിക ആയിരിക്കുന്നു. ക്രിസ്തുവിന്റെ ശത്രു എതിർ ക്രിസ്തുവന്നു കൊണ്ടിരിക്കുന്നു എന്നു നിങ്ങൾ കേട്ടിട്ടുണ്ടല്ലോ. ഇവിടെ ഇപ്പോൾ ക്രിസ്തുവിന്റെ ശത്രുക്കൾ ധാരാളം ഉണ്ട്. അതുകൊണ്ട് ഇത് അന്ത്യനാഴിക ആകുന്നുവെന്ന് നമുക്കറിയാം. 19ക്രിസ്തുവിന്റെ ആ ശത്രുക്കൾ നമ്മുടെ ഇടയിലുണ്ടായിരുന്നു. പക്ഷെ അവർ നമ്മിൽ നിന്ന് പുറത്തുപോയി. യഥാർത്ഥത്തിൽ അവർ നമ്മിലുള്ളവരല്ല. അവർ സത്യത്തിൽ നമ്മുടേതായിരുന്നുവെങ്കിൽ അവർ നമ്മോടൊപ്പം വസിക്കുമായിരുന്നു. പക്ഷെ അവർ പോയി. അവർ നമ്മുടെ ആൾക്കാർ അല്ല എന്ന് ഇത് തെളിയിക്കുന്നു.

20പരിശുദ്ധനായവൻ (ദൈവം) അഥവാ ക്രിസ്തു) നിങ്ങൾക്ക് തന്ന ദാനം നിങ്ങൾക്കുണ്ട്. അതുകൊണ്ട് നിങ്ങൾക്ക് എല്ലാവർക്കും സത്യം അറിയാം. 21എന്തുകൊണ്ടാണ് ഞാൻ നിങ്ങൾക്ക് എഴുതുന്നത്? നിങ്ങൾക്ക് സത്യം അറിയാൻ പാടില്ലാത്തതു കൊണ്ടാണോ? അല്ല, നിങ്ങൾക്ക് സത്യം അറിയാം എന്നുള്ളതുകൊണ്ടാണ് ഞാൻ എഴുതുന്നത്. കളവൊന്നും സത്യത്തിൽനിന്ന് വരുന്നില്ല എന്നും നിങ്ങൾക്കറിയാം.

22അതുകൊണ്ട് ആരാണ് നൂണയൻ? യേശു, ക്രിസ്തു അല്ല എന്നു പറയുന്ന വ്യക്തിയാണ്. യേശു ക്രിസ്തു അല്ല എന്നു പറയുന്നവൻ ക്രിസ്തുവിന്റെ ശത്രുവാണ്. ആ വ്യക്തി പിതാവിലോ അവന്റെ പുത്രനിലോ വിശ്വസിക്കുന്നില്ല. 23ഒരുവൻ പുത്രനിൽ വിശ്വസിക്കുന്നില്ലെങ്കിൽ അവനു പിതാവില്ല. പുത്രനെ സ്വീകരിക്കുന്നവൻ പിതാവും ഉണ്ട്.

24ആദിമുതൽക്കേ നിങ്ങൾ കേട്ട ഉപദേശമാണ് പിന്തുടരുന്നതെന്ന് ഉറപ്പാക്കിക്കൊള്ളുക. നിങ്ങളിൽ തന്നെ തുടരുന്നു എങ്കിൽ നിങ്ങൾ പുത്രനിലും പിതാവിലും നിലനിൽക്കും.

25ഇതാണ് പുത്രൻ സ്വയമായിത്തന്നെ നമുക്കു വാഗ്ദാനം ചെയ്തിരിക്കുന്നത്- “നിത്യജീവൻ.”

26നിങ്ങളെ തെറ്റായ പാതയിലേക്കു നയിക്കാൻ ശ്രമിക്കുന്ന ആൾക്കാരെപ്പറ്റിയാണ് ഞാനെഴുതുന്നത്. 27എന്നാൽ ക്രിസ്തുവിൽ നിന്നു ലഭിച്ച ദാനം നിങ്ങളിൽ നിലനിൽക്കുന്നു. അതുകൊണ്ട് ഒരു അധ്യാപകനെ നിങ്ങൾക്കാവശ്യമില്ല. നിങ്ങൾക്കു ലഭിച്ച ദാനം നിങ്ങളെ എല്ലാം പഠിപ്പിക്കും. ഈ ദാനം സത്യമാണ്. ഭോഷ്കല്ല. അതുകൊണ്ട് അവന്റെ ദാനം നമ്മെ പഠിപ്പിച്ചതു പോലെ ക്രിസ്തുവിൽ തുടർന്നും ജീവിക്കുക.

28അതെ, പ്രിയമക്കളേ, അവനിൽ ജീവിക്കുക. ഇതു നമ്മൾ ചെയ്യുകയാണെങ്കിൽ ക്രിസ്തുവിന്റെ തിരിച്ചുവരവിൽ ആ ദിവസം ഭീതികൂടാതെ കഴിയാം. അവൻ വരുമ്പോൾ നമുക്ക് നാണിച്ച് മറഞ്ഞിരിക്കേണ്ടതായി വരില്ല. 29ക്രിസ്തു നീതിമാനാണെന്നു നിങ്ങൾക്ക് അറിയാം. അതുകൊണ്ട് ന്യായം ചെയ്യുന്ന ഏവനും ദൈവമൈത്രിയാണ്.

നാം ദൈവമക്കളാണ്

3പിതാവ് നമ്മെ ഏറെ സ്നേഹിച്ചു. അവന്റെസ്വന്തം മക്കൾ എന്നു നമ്മെ വിളിച്ചതിൽനിന്നും അതു മനസ്സിലാക്കാം. യഥാർത്ഥത്തിൽ നമ്മൾ ദൈവമക്കളാണ്. ലോകത്തിലെ ജനങ്ങൾക്കു ദൈവത്തെ അറിയാത്തതുകൊണ്ട് നാം ദൈവമക്കളാണെന്നതു അവർക്കു മനസ്സിലാക്കാൻ കഴികയില്ല. 2പ്രിയ സ്നേഹിതരേ, ഇപ്പോൾ നാം ദൈവമക്കളാണ്. ഭാവിയിൽ നാം എന്തായിരിക്കും എന്ന് ഇന്നു വരുമ്പോൾ നാം അറിയപ്പെട്ടിട്ടില്ല. എന്നാൽ ക്രിസ്തുവരുമ്പോൾ നാം അവനെപ്പോലായിരിക്കും എന്ന് നാമറിയാം. അവൻ യഥാർത്ഥത്തിൽ എങ്ങനെയോ അങ്ങനെതന്നെ നാം അവനെ കാണും. 3ക്രിസ്തു പരിശുദ്ധനാണ്. ക്രിസ്തുവിൽ ഈ പ്രത്യാശയുള്ളവർ എല്ലാവരും ക്രിസ്തു പരിശുദ്ധനായിരിക്കുന്നതുപോലെ തങ്ങളെ തന്നെ വിശുദ്ധിയിൽ കാക്കും.

4രാൾ തെറ്റു ചെയ്യുമ്പോൾ, അയാൾ ദൈവത്തിന്റെ ന്യായപ്രമാണം ലംഘിക്കുന്നു. അതെ, നമ്മൾ പാപം ചെയ്യുന്നതു ദൈവത്തിന്റെ ന്യായപ്രമാണത്തിന് എതിരായി ജീവിക്കുന്നതിനു തുല്യമാണ്. 5പാപം ഇല്ലാതാക്കുന്നതിനാണ് ക്രിസ്തു വന്നതെന്ന് നിങ്ങൾക്കറിയാം. ക്രിസ്തുവിൽ തിന്മ ഇല്ല. 6അതുകൊണ്ട് ക്രിസ്തുവിൽ ജീവിക്കുന്നവൻ പാപജീവിതം തുടരില്ല. ഒരുവൻ തെറ്റു ചെയ്തു കൊണ്ടേയിരിക്കുകയാണെങ്കിൽ യഥാർത്ഥത്തിൽ അവൻ ഒരിക്കലും ക്രിസ്തുവിനെ മനസ്സിലാക്കുകയോ അറിയുകയോ ചെയ്തിട്ടില്ല.

7പ്രിയ മക്കളേ, തെറ്റായ രീതിയിലേക്കു നയിക്കുവാൻ ഒരു വ്യക്തിയെയും അനുവദിക്കരുത്. ക്രിസ്തു നീതിമാനാണ്. ക്രിസ്തുവിനെപ്പോലെ നല്ലവനാകണമെങ്കിൽ സത്യമായതു പ്രവർത്തിക്കണം. 8ആദിമുതലേ പിശാച് പാപം ചെയ്തുകൊണ്ടിരിക്കുന്നു. പാപം ചെയ്തുകൊണ്ടേയിരിക്കുന്നവൻ പിശാചിനുള്ളവനാണ്. പിശാചിന്റെ പണികളെ നശിപ്പിക്കുവാനാണ് ദൈവപുത്രൻ വന്നത്.

ഘൃത വ്യക്തിയെ ദൈവം തന്റെ കൂഞ്ഞാക്കു മ്പോൾ അവൻ പാപം ചെയ്യുന്നതു തുടരില്ല. എന്തുകൊണ്ടെന്നാൽ, ദൈവം അവന്നു നൽകിയ പുതുജീവൻ അവനിൽ കൂടികൊള്ളുന്നു. അതുകൊണ്ട് അവൻ തിന്മ തുടരുന്നതിനു കഴിവില്ല. എന്തുകൊണ്ടെന്നാൽ അവൻ ദൈവത്തിന്റെ ഒരു മകനായി മാറി. **10**അതുകൊണ്ട് ദൈവത്തിന്റെ മക്കളാണെന്നു നമുക്കു കാണുവാൻ സാധിക്കും. അതുപോലെ പിശാചിന്റെ സന്തതികളെയും നമുക്കു കാണാൻ സാധിക്കും. നീതി ചെയ്യാത്തവർ ദൈവത്തിന്റെ മക്കളല്ല. അതുപോലെ തന്റെ സഹോദരനെ സ്നേഹിക്കാത്തവനും ദൈവത്തിന്റെ പൈതലല്ല.

നാം പരസ്പരം സ്നേഹിക്കണം

11നാം പരസ്പരം സ്നേഹിക്കണം എന്നതാണ് നിങ്ങൾ ആദ്യം മുതലേ കേട്ടിട്ടുള്ള ഉപദേശം. **12**കയിനെപ്പോലാകരുത്. കയിൻ ദുഷ്ടനുള്ളവനാണ്. കയിൻ അവന്റെ സഹോദരനെ കൊന്നു. പക്ഷേ, എന്തിനാണ് കയിൻ സഹോദരനെ കൊന്നത്? കയിൻ ചെയ്തത് ദുഷ്ടതയും അവന്റെ സഹോദരൻ ചെയ്ത കാര്യങ്ങൾ നല്ലതുമായിരുന്നു എന്നതാണ് കാരണം.

13സഹോദരങ്ങളേ, ഈ ലോകത്തിന്റെ ആൾക്കാർ നിങ്ങളെ വെറുക്കുമ്പോൾ നിങ്ങൾ അതിശയിക്കരുത്. **14**നമുക്കറിയാം നാം മരണത്തെ ഉപേക്ഷിച്ചു ജീവനിലേക്കു വന്നവരാണെന്ന്. നാം യേശു ക്രിസ്തുവിൽ നമ്മുടെ സഹോദരങ്ങളെ സ്നേഹിക്കുന്നതു കൊണ്ട് ഇതു നമുക്കറിയാം. സ്നേഹിക്കാത്ത വ്യക്തി ഇപ്പോഴും മരണത്തിലാണ്. **15**തന്റെ സഹോദരനെ വെറുക്കുന്ന ഏവനും കൊലപാതകി ആണ്. ഒരു കൊലയാളിക്കും നിത്യജീവൻ ഇല്ല എന്നു നിങ്ങൾക്കറിയാം. **16**യഥാർത്ഥസ്നേഹം എന്താണെന്ന് ഇങ്ങനെയാണ് നാം അറിയുന്നത്. ക്രിസ്തു അവന്റെ ജീവനെ നമുക്കായി തന്നു. അതുകൊണ്ട് നമ്മുടെ ജീവനെ ക്രിസ്തുവിലുള്ള നമ്മുടെ സഹോദരീസഹോദരങ്ങൾക്കായി നാം നൽകണം. യഥാർത്ഥസ്നേഹം എന്താണെന്ന് ഇങ്ങനെയാണ് നാം അറിയുന്നത്. **17**ഒരു വിശ്വാസി അവൻ ആവശ്യമുള്ളവയെല്ലാം ഉണ്ടായിരിക്കാൻ തക്ക സമ്പന്നനെന്ന് വിചാരിക്കുക. തനിക്ക് അത്യാവശ്യമുള്ളതു കൂടി ഇല്ലാത്ത ദരിദ്രനായ തന്റെ സഹോദരനെ അവൻ കാണുന്നു. സമ്പത്തുണ്ടായിട്ടും ദരിദ്രനായ സഹോദരനെ സഹായിക്കാത്ത അവനെ നൂയിശ്ശാസി? അപ്പോൾ ആ ഉള്ളവന്റെ (സമ്പന്നൻ) ഹൃദയത്തിൽ ദൈവസ്നേഹം കാണില്ല. **18**എന്റെ മക്കളേ, നമ്മുടെ സ്നേഹം വെറും വാക്കുകളും പറച്ചിലുകളും ആകരുത്. ഇല്ല, നമ്മുടെ സ്നേഹം യഥാർത്ഥമായിരിക്കണം. നമ്മുടെ പ്രവൃത്തിയിലൂടെ സ്നേഹം വ്യക്തമാക്കുകയും വേണം.

19-20അങ്ങനെയാണ് നാം സത്യത്തിനുള്ളവരെന്നു അറിയുക. നമ്മുടെ ഹൃദയം നമ്മെ കുറ്റബോധം ഉള്ളവരാക്കുമ്പോഴും സമാധാനത്തോടെ ദൈവമുമ്പാകെ നിൽക്കാൻ ഇപ്പോഴും കഴിയുന്നതെന്തുകൊണ്ട്? ദൈവം നമ്മുടെ ബോധത്തെക്കാൾ അതീതനാണ്. ദൈവത്തിന് എല്ലാം അറിയാം.

21പ്രിയ സ്നേഹിതരേ, നാം ചെയ്യുന്നതു തെറ്റല്ലെന്നു നമുക്ക് നിശ്ചയമുണ്ടെങ്കിൽ നമുക്ക് ആത്മധൈര്യത്തോടെ ദൈവത്തിന്റെ അടുക്കൽ വരാൻ കഴിയും. **22**നാം ആവശ്യപ്പെടു

ന്നതു ദൈവം തരികയും ചെയ്യും. നമുക്ക് ഇത് ലഭിക്കുന്നത് ദൈവകല്പനകളെ അനുസരിക്കുന്നതു കൊണ്ടും അവനെ പ്രീതിപ്പെടുത്തുന്ന കാര്യങ്ങൾ ചെയ്യുന്നതുകൊണ്ടുമാണ്. **23**അവന്റെ പുത്രനായ യേശുക്രിസ്തുവിൽ വിശ്വസിക്കുവാനും പരസ്പരം സ്നേഹിക്കുവാനുമാണ് ദൈവം നമ്മോട് കല്പിക്കുന്നത്. **24**ദൈവകല്പനകളെ അനുസരിക്കുന്നവർ ദൈവത്തിൽ ജീവിക്കുന്നു. ദൈവം അവനിൽ വസിക്കുകയും ചെയ്യുന്നു. ദൈവം നമ്മിൽ കൂടികൊള്ളുന്നു എന്ന് നമുക്ക് എങ്ങനെ അറിയാൻ സാധിക്കും? ദൈവം നമുക്ക് തന്ന ആത്മാവിനാൽ നമുക്കു തരിയാം.

യോഹന്നാൻ വ്യാജപ്രവാചകർക്കെതിരെ താക്കീതു നൽകുന്നു

4 പ്രിയരേ, ലോകത്തിൽ ഇപ്പോൾ ധാരാളം വ്യാജ പ്രവാചകന്മാർ ഉണ്ട്. അതുകൊണ്ട് എല്ലാ ആത്മാക്കളെയും വിശ്വസിക്കരുത്. ദൈവത്തിൽനിന്നുള്ളതാണോ അതെന്നു വിവേചിച്ചറിയുക. **2**ദൈവത്തിന്റെ ആത്മാവാണെന്ന് തിരിച്ചറിയാൻ നിങ്ങൾക്ക് ഇങ്ങനെ കഴിയും, “ഓമിയിലേക്ക് വന്ന് മനുഷ്യനായിത്തീർന്ന യേശു ക്രിസ്തുവാണെന്ന് അംഗീകരിക്കുന്നവൻ” ദൈവാത്മാവുണ്ട്. **3**യേശുവിനെപ്പറ്റി ഇങ്ങനെ അംഗീകരിക്കുവാൻ വിസമ്മതിക്കുന്നവൻ ദൈവത്തിൽനിന്നുള്ളവനല്ല. അത് ക്രിസ്തുവിന്റെ ശത്രുവിന്റെ ആത്മാവാണ്. ക്രിസ്തുവിന്റെ ശത്രു വരുന്നുവെന്ന് നിങ്ങൾ കേട്ടു. അവൻ ഇപ്പോൾ ഈ ഭൂമിയിൽ തന്നെയുണ്ട്.

4പ്രിയ മക്കളേ, നിങ്ങൾ ദൈവത്തിനുള്ളവരാണ്. അതുകൊണ്ട് വ്യാജപ്രവാചകരെ നിങ്ങൾ തോല്പിച്ചു. എന്തുകൊണ്ടെന്നാൽ നിങ്ങളിലുള്ള ദൈവം ലോകത്തിൽ ഉള്ളവനേക്കാൾ ഉന്നതനാണ്. **5**വ്യാജപ്രവാചകർ ലോകത്തിന്റെതാണ്. അതുകൊണ്ട് അവർ പറയുന്ന കാര്യങ്ങളും ലോകത്തിൽ നിന്നുള്ളതാണ്. ലോകമാകട്ടെ അവർ പറയുന്നതു ശ്രദ്ധിക്കുകയും ചെയ്യുന്നു. **6**പക്ഷേ നമ്മൾ ദൈവത്തിൽ നിന്നുമാണ്. അതുകൊണ്ട് ദൈവത്തെ അറിയാവുന്നവർ ഞങ്ങളെ ശ്രദ്ധിക്കുന്നു. എന്നാൽ ദൈവത്തിൽ നിന്നല്ലാത്തവർ ഞങ്ങളെ ശ്രദ്ധിക്കുന്നില്ല. അവർ ഞങ്ങൾ പറയുന്നത് ശ്രദ്ധിക്കുന്നില്ല. അങ്ങനെയാണ് സത്യം അറിയാനെന്നും അസത്യം അറിയാനെന്നും ഞങ്ങൾ അറിയുന്നത്.

സ്നേഹം ദൈവത്തിൽനിന്ന്

7പ്രിയരേ, സ്നേഹം ദൈവത്തിൽനിന്നു വരുന്നതുകൊണ്ട് നാം പരസ്പരം സ്നേഹിക്കണം. സ്നേഹിക്കുന്ന വ്യക്തി ദൈവത്തിന്റെ കൂഞ്ഞായിത്തീരുന്നു. **8**സ്നേഹിക്കുന്നവനു ദൈവത്തെ അറിയാം. ദൈവം സ്നേഹമായതുകൊണ്ട് സ്നേഹിക്കാത്ത വ്യക്തി ദൈവത്തെ അറിയുന്നില്ല. **9**ദൈവം തന്റെ ഏകപുത്രനെ അവനിലൂടെ നമുക്കു നിത്യജീവൻ ലഭിക്കുന്നതിനായി ലോകത്തിലേക്ക് അയച്ചുകൊണ്ടാണ് നമ്മോടുള്ള സ്നേഹം പ്രദർശിപ്പിച്ചത്. **10**യഥാർത്ഥസ്നേഹം ദൈവത്തിനു നമ്മോടുള്ള സ്നേഹമാണ്. അല്ലാതെ ദൈവത്തോടു നമുക്കുള്ള സ്നേഹമല്ല. നമ്മുടെ പാപങ്ങളെ പോക്കുവാനുള്ള മാർഗ്ഗമായിട്ടാണ് ദൈവം തന്റെ പുത്രനെ അയച്ചത്.

11ദൈവം അത്രമാത്രം നമ്മെ സ്നേഹിച്ചു, പ്രിയരേ, അതുകൊണ്ട് നമ്മളും പരസ്പരം എപ്പോഴും സ്നേഹിക്കണം. 12ആരും ഒരിക്കലും ദൈവത്തെ കണ്ടിട്ടില്ല. എന്നാൽ നാം അന്യോന്യം സ്നേഹിക്കുന്നുവെങ്കിൽ ദൈവം നമ്മിൽ ജീവിക്കുന്നു. നാം അന്യോന്യം സ്നേഹിക്കുന്നുവെങ്കിൽ ദൈവത്തിന്റെ സ്നേഹം അതിന്റെ ലക്ഷ്യം പ്രാപിച്ചിരിക്കുന്നു, ഇത് നമ്മിൽ പൂർണ്ണമാക്കപ്പെട്ടിരിക്കുന്നു.

13നമുക്കറിയാം ദൈവം നമ്മിലും നാം അവനിലും ജീവിക്കുന്നു എന്ന്. ഇത് നമുക്കറിയാൻ സാധിക്കുന്നത് ദൈവം അവന്റെ ആത്മാവിനെ നമുക്കു തന്നുകൊണ്ടാണ്. 14ലോകരക്ഷകനായിരിക്കുവാനാണ് ദൈവം തന്റെ പുത്രനെ അയച്ചതെന്ന് നാം കണ്ടു കഴിഞ്ഞു. അതാണു ജനങ്ങളോടു നാം ഇപ്പോൾ പറയുന്നത്. 15“യേശു ദൈവപുത്രനെന്ന് ഞാൻ വിശ്വസിക്കുന്നു” എന്ന് ഒരുവൻ പറയുന്നുവെങ്കിൽ ദൈവം അവനിലുണ്ട്. അവൻ ദൈവത്തിൽ വസിക്കുകയും ചെയ്യുന്നു. 16അതുകൊണ്ട് ദൈവത്തിനു നമ്മോടുള്ള സ്നേഹത്തെക്കുറിച്ച് നമുക്കറിയാം. ആ സ്നേഹത്തിൽ വിശ്വസിക്കുവാനും നാം പഠിച്ചിട്ടുണ്ട്.

ദൈവം സ്നേഹമാണ്. സ്നേഹത്തിൽ ജീവിക്കുന്നവൻ ദൈവത്തിൽ ജീവിക്കുന്നു. ദൈവവും അവനിൽ വസിക്കുന്നു. 17ദൈവസ്നേഹം നമ്മിൽ പരിപൂർണ്ണമാക്കപ്പെട്ടുവെങ്കിൽ ദൈവം വിധിക്കുന്ന ആ ദിനത്തിൽ ഭീതികൂടാതെ കഴിയാം. ഈ ലോകത്തിൽ നാം ക്രിസ്തുവിനെപ്പോലെ ആയിരിക്കുന്നതുകൊണ്ട് നാം ഭീതിയില്ലാതെയിരിക്കും. 18എവിടെ ദൈവസ്നേഹമുണ്ടോ അവിടെ ഭീതിയില്ല. എന്തുകൊണ്ടെന്നാൽ ദൈവത്തിന്റെ പൂർണ്ണസ്നേഹം ഭീതിയെ പുറത്താക്കുന്നു. ദൈവത്തിന്റെ ശിക്ഷയാണ് ഒരുവനെ ഭീതിദനാക്കുന്നത്. അപ്പോൾ പേടിയുള്ള ഒരുവനിൽ ദൈവസ്നേഹം പൂർണ്ണമാക്കപ്പെട്ടിട്ടില്ല.

19ദൈവം ആദ്യം നമ്മെ സ്നേഹിച്ചതുകൊണ്ട് നാം സ്നേഹിക്കുന്നു. 20“ഞാൻ ദൈവത്തെ സ്നേഹിക്കുന്നു” എന്നൊരുവൻ പറയുകയും തന്റെ സഹോദരനെയോ സഹോദരിയെയോ വെറുക്കുകയും ചെയ്യുന്നുവെങ്കിൽ അവൻ ഒരു നുണയനാണ്. അവൻ തന്റെ സഹോദരനെ കാണാൻ കഴിയുമെങ്കിലും അവനെ അവൻ വെറുക്കുന്നു. അതുകൊണ്ട് അത്തരം ഒരുവൻ ദൈവത്തെ സ്നേഹിക്കാൻ സാധിക്കില്ല. കാരണം അവൻ ഒരിക്കലും ദൈവത്തെ കണ്ടിട്ടില്ല എന്നതു തന്നെ. 21ദൈവത്തെ സ്നേഹിക്കുന്ന ഒരുവൻ തന്റെ സഹോദരനെയും സ്നേഹിച്ചിരിക്കണം എന്ന കല്പന അവൻ തന്നിരിക്കുന്നു.

ദൈവമക്കൾ ലോകത്തെ ജയിക്കും

5 യേശു, ക്രിസ്തുവാണെന്നു വിശ്വസിക്കുന്നവർ ദൈവമക്കളാണ്. പിതാവിനെ സ്നേഹിക്കുന്ന വ്യക്തി പിതാവിന്റെ മക്കളെയും സ്നേഹിക്കുന്നു. 2ദൈവമക്കളെ നാം സ്നേഹിക്കുന്നു എന്ന് നമുക്ക് എങ്ങനെ അറിയാൻ സാധിക്കും? ദൈവത്തെ സ്നേഹിക്കുകയും അവന്റെ കല്പനകളെ അനുസരിക്കുകയും ചെയ്യുന്നതുകൊണ്ട് അതു നമുക്കറിയാം. 3ദൈവത്തെ സ്നേഹിക്കുക എന്നാൽ അവന്റെ കല്പനകൾ അനുസരിക്കുക എന്നർത്ഥം. ദൈവകല്പനകൾ നമുക്കത്ര കഠിനവുമല്ല. 4എന്തുകൊണ്ടെന്നാൽ ദൈവമക്കൾക്ക് ലോകത്തെ ജയിക്കുവാനുള്ള

ശക്തിയുണ്ട്. 5ലോകത്തിനെതിരായി ജയം നേടുന്നത് നമ്മുടെ വിശ്വാസമാണ്. അതിനാൽ ലോകത്തെ ജയിച്ചവനാരാണ്? യേശു ദൈവപുത്രനെന്ന് വിശ്വസിക്കുന്നവനാണ്.

ദൈവം തന്റെ പുത്രനെക്കുറിച്ച് പറഞ്ഞത്

6വനവൻ യേശുക്രിസ്തു ആണ്. രക്തവും ജലവും കൊണ്ടാണ് യേശു വന്നത്. ജലത്താൽ മാത്രമല്ല യേശുവന്നത്. അല്പ, ജലത്താലും രക്തത്താലും വന്നു. ആത്മാവ് ഇതു ശരിയാണെന്നു നമ്മോടു പറയുകയും ചെയ്യുന്നു. ആത്മാവ് സത്യമാണ്. 7അതുകൊണ്ട് യേശുവിനെപ്പറ്റി പറയുന്ന മൂന്നു സാക്ഷികളുണ്ട്. 8ആത്മാവും വെള്ളവും രക്തവും. ഈ മൂന്നു സാക്ഷികളും സമ്മതിക്കുന്നു. 9സത്യമായ കാര്യങ്ങൾ പറയുമ്പോൾ നാം ജനങ്ങളെ വിശ്വസിക്കുന്നു. അപ്പോൾ ദൈവം പറയുന്നത് തീർച്ചയായും വിശ്വസിക്കുവാൻ നമുക്ക് കഴിയും. ഇതാണ് ദൈവം നമ്മോട് പറഞ്ഞത്: തന്റെ മകനെപ്പറ്റിയുള്ള സത്യം. 10ദൈവപുത്രനിൽ വിശ്വാസമർപ്പിച്ചവനിൽ ദൈവം നമ്മോടു പറഞ്ഞ സത്യം ഉണ്ട്. ദൈവത്തെ വിശ്വസിക്കാത്തവൻ ദൈവത്തെ നുണയനാക്കുകയും ചെയ്യുന്നു. എന്തുകൊണ്ടെന്നാൽ ദൈവം തന്റെ മകനെക്കുറിച്ച് 11സത്യം പറഞ്ഞ കാര്യങ്ങൾ അവൻ വിശ്വസിക്കുന്നില്ല. ഇതാണ് ദൈവം നമ്മോട് പറഞ്ഞത്: ദൈവം നമുക്കു നിത്യജീവൻ നൽകിയിരിക്കുന്നു. ഈ നിത്യജീവനാകട്ടെ അവന്റെ പുത്രനിലുമാണ്. 12ആ പുത്രനുള്ള ഒരുവൻ ജീവനുണ്ട്. ദൈവപുത്രനിലാത്തവൻ ജീവനില്ല.

ഇപ്പോൾ നമുക്ക് നിത്യജീവനുണ്ട്

13ദൈവപുത്രനിൽ വിശ്വസിക്കുന്ന നിങ്ങൾക്കാണ് ഞാൻ ഈ കത്തെഴുതുന്നത്. ഇപ്പോൾ നിങ്ങൾക്കു നിത്യജീവനുണ്ട് എന്നറിയണമെന്നതുകൊണ്ട് ഞാനിതെഴുതുന്നു. 14സംശയങ്ങളില്ലാതെ നമുക്ക് ദൈവത്തെ സമീപിക്കാൻ കഴിയും. ഇതിന്റെ അർത്ഥം നാം ദൈവത്തോട് കാര്യങ്ങൾ ചോദിച്ചാൽ (ദൈവം നമുക്ക് ആവശ്യമെന്നു സമ്മതിക്കുന്നവ) നാം പറയുന്നത് ദൈവം ശ്രദ്ധിക്കുന്നു എന്നാണ്. 15നാം അവനോട് ചോദിക്കുമ്പോഴെല്ലാം അവൻ കേൾക്കുന്നു. അതുകൊണ്ട് നാം അവനിൽ നിന്നാവശ്യപ്പെടുന്നത് അവൻ തരുന്നുവെന്നു നാം അറിയുന്നു.

16തന്റെ സഹോദരനോ സഹോദരിയോ പാപം (നിത്യമരണത്തിലേക്കു നയിക്കാത്ത പാപം) ചെയ്യുന്നതു ഒരുവൻ കാണുന്നു എന്നു വിചാരിക്കുക. അപ്പോൾ അവൻ പാപം ചെയ്യുന്ന സഹോദരനുവേണ്ടിയോ സഹോദരിയ്ക്കുവേണ്ടിയോ പ്രാർത്ഥിക്കണം. അപ്പോൾ ദൈവം ആ സഹോദരനോ സഹോദരിയ്ക്കോ ജീവൻ നൽകും. നിത്യമരണത്തിലേക്കു നയിക്കാത്ത പാപം ചെയ്യുന്നവനെപ്പറ്റിയാണ് ഞാൻ സംസാരിക്കുന്നത്. മരണത്തിലേക്കു നയിക്കുന്ന പാപവും ഉണ്ട്. ആ പാപത്തെക്കുറിച്ച് പ്രാർത്ഥിക്കണമെന്നു ഞാനർത്ഥമാക്കുന്നില്ല. 17തെറ്റ് ചെയ്യുന്നത് എപ്പോഴും പാപമാണ്. നിത്യമായ മരണത്തിലേക്ക് നയിക്കാത്ത പാപവും ഉണ്ട്.

18ദൈവമക്കളാൽവർ ഒരിക്കലും പാപം തുടർന്നുകൊണ്ടിരിക്കില്ല എന്ന് നമുക്കറിയാം. ദൈവപുത്രൻ ദൈവമക്കളെ സംരക്ഷിക്കും. ദുഷ്ടൻ അവനെ തീണ്ടാൻ കഴികയില്ല. 19നാം ദൈവ

ത്തിനുള്ളവരാണെന്ന് നാം അറിയുന്നു. എന്നാൽ ദുഷ്ടൻ ലോകത്തെ മുഴുവൻ നിയന്ത്രിക്കുന്നു. **20**ദൈവപുത്രൻ വന്നിരിക്കുന്നു എന്നു നമുക്കറിയാം. ദൈവപുത്രൻ നമുക്ക് ധാരണാശേഷി തന്നിട്ടുണ്ട്. ഇപ്പോൾ നമുക്ക് യഥാർത്ഥ ദൈവത്തെ അറിയാൻ കഴിയും. സത്യ

മായത് ദൈവം ഒരുവനാണ്. നമ്മുടെ ജീവൻ സത്യദൈവത്തിലും അവന്റെ പുത്രനായ യേശുക്രിസ്തുവിലുമാണ്. സത്യദൈവവും, നിത്യജീവനും അവനാണ്. **21**അതുകൊണ്ട് പ്രിയമക്കളേ, വ്യാജദൈവങ്ങളിൽനിന്നു നിങ്ങളെത്തന്നെ സൂക്ഷിച്ചുകൊള്ളുക.